


Innu solenni lil Ġesù Salvatur (V)

Manoel Pirotta
manoel.pirotta@um.edu.mt

Astratt: Fl-aħħar artiklu fis-serje ta' kitbiet dwar l-Innu Solenni lil Ġesù Salvatur ta' Mro. Antonio Miruzzi, li dis-sena nzerta għeluq il-75 minn mewtu, konna hallejna f'idejn it-Tieni Ittra ta' San Pietru li hemm f'Kapitlu 1, 16-18 biex insiru nafu aktar dwar it-Trasfigurazzjoni. Fl-istess artiklu tkellimna wkoll fuq l-għajna tant sabiħa li titkanta mill-Kor tat-Tfal, f'temp immarkat dejjem *Allegretto*, fi tliet bnadi differenti tal-Innu Solenni. F'dal-ħames u l-aħħar artiklu tiegħi li jitratta l-mużika tal-Innu, nixtieq nitkellem fuq tliet passaġġi partikolari li għadhom ma ġewx analizzati: l-Introduzzjoni (*Maestoso*), u l-passaġġ pjuttost twil li jġi eżatt warajha, u li fih nibdew naraw dehlin xi vuċijiet fi stil reċitattiv, u l-passaġġ l-ieħor qasir, immarkat *Andante*, fejn jidhlu jkantaw t-Tenur u l-Baxx. Fl-istess ktieb tal-festa ta' dis-sena għandkom issibu wkoll artiklu ieħor minn tiegħi li jitratta d-data tal-mewt ta' dal-kompożitur prolificu Malti li hallielna tant u tant mużika sabiħa, kemm dik bandistika, kif ukoll orkestrali, fi stil aktarx sagru. Inhegġgħkom biex taqrawh ukoll.

Kliem muftieħ: Mro Antonio Miruzzi, Innu solenni lil Ġesù Salvatur (Lija), University of Malta 'Ġ.F. Abela' Junior College, Għaqda Każini tal-Banda, Soċjetà Filarmonica 'San Ġorġ' (Bormla), Soċjetà Mużikali 'San Ġuzepp' (Ħamrun), Soċjetà Filarmonika 'La Vincitrice' (Isla), Soċjetà Filarmonica 'San Piju X' (Lija), Għaqda Mużikali 'Sant'Andrija' (Luqa), Soċjetà Mużikali 'Nicolò Isouard' (Mosta), Soċjetà Filarmonika 'Santa Marija' (Mosta), Soċjetà Filarmonica Nazionale 'La Valette' (Valletta), Soċjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun)

Numru	Ittra	Battuti	Temp	Tonalità	Espressjoni
1		001-028	4/4	Mib Maġġuri	<i>Maestoso</i>
	A	029-047			
2	B	048-064	4/4		
	C	065-088			
	D	089-108			
3	H	170-181	3/4	Fa Maġġuri	<i>Andante</i>



'Dan hu Ibni l-maħbub li bih nitghaxxaq; lilu isingħu.' Dehra ta' Ġesù trasfigurat, flimkien ma' Mosè u Elija (Angus BcBride (Bible Stories: 1981))

T'hawn fuq hi tabella żgħira tat-tliet passaġġi li se nitkellmu fuqhom, bl-itwal tnejn ikunu (1), mill-ewwel sa battuta 47, u li jinkludu ittra A; u (2), mill-48 sal-108 battuta, li jinkludu ittri tal-provi minn B sa D. It-tielet, u l-iqsar passaġġ, jinkludi biss 12-il battuta, minn 170 sa 181, indikat bl-ittra H. L-ewwel 28 battuta u ittra A (029-047) huma strumentali, fejn il-banda tidhol iddoqq weħidha mingħajr kant ta xejn. Minn dal-battuti introdutturji nistgħu niksbu n-nomenklatura sħiħa tal-istrumenti li se jkunu qegħdin jippartecipaw f'dal-innu; għad li l-istrumentazzjoni hi l-waħda moderna, u żgur li mhix l-istess waħda li fiha oriġinarjament inkitbet, u li aktarx kienet tinkludi l-kuntribaxx, u xi strumenti oħra li nqatgħu minn mal-baned wara l-Gwerra.

F'passaġġ nru 2, li fih innifsu jerga' jinqasam fi tliet taqsimiet iżgħar, immarkati B, C u D, xi vuċijiet jibdew dehlin ftit ftit waħda

Ez. 2

Taqsimiet (c) u (d) jaqgħu t-tnejn taħt l-ittra A, li bejniethom jgħaqqu sentenza waħda ta' 16-il battuta, li kif għidna, tagħlaq b'*codetta*. Il-melodija principali hi fuq l-istrumenti tal-qasba, bil-flawt, il-kwartin, u s-sassofoni alti b'kollox. Magħhom jingħaqdu wkoll is-sossofonu baritnu u l-althorns primi ottava taħthom. Fit-tieni parti tas-sentenza wkoll, jingħaqdu magħhom il-kurunetti primi. Il-bqija tar-ram kollu, xogħlu jakkumpanja dil-melodija b'akkordji sempliċi u xejn iffullati, u ritmu li jfakkrek f'xi arja minn t'opra. Magħhom jingħaqdu wkoll il-qniepen bit-tokki tagħhom, li jirrendu'l dal-passaġġ aktar imlewwen minn qatt qabel. Il-kodetta tinkludi noti twal (minimi) min-naħa ta' daww kollha involuti, u roll kontinwu fuq it-tanbur u l-katuba. L-introduzzjoni tagħlaq b' semibreve, b'kuruna fuqha twila fuqha (Eż. 3):

Ez. 3

It-tieni passaġġ: Kif ġa għidna, fih insibu tliet taqsimiet: B = b. 048-064; C = b. 065-088; D = b. 089-108, b'dak tan-nofs l-itwal wiehed fosthom. B tinqasam eżatt min-nofs, bl-ewwel parti tinvolvi l-banda shiħa, mingħajr il-baxxi, f'żewġ arpeġġi separati fl-assjem, li jindaqu bil-qawwi, u mbejna bir-reċitattiv min-naħa tal-Baxx solo. F'battuta 52 nerġgħu niltaqgħu ma' dik l-imbierka *Dob* illi konna ltqajna magħha fil-bidu nett. Fit-tieni parti l-folja tinqaleb kompletament, minn waħda omofonika għall-waħda kważi polifonika, mal-miġja tal-kor tat-tfal, bil-kwartin u l-kurunetti primi jdoqu l-istess melodija magħhom, u bil-flawt jingħaqad magħhom aktar tard. Dawn huma akkumpanjati bil-kromi arpeġġjati min-naħa tal-klarineti kollha, filwaqt li l-ewfonji, u l-baxxi ottava taħthom, jinsgu kuntrapunt hafif, meġhjunin wkoll mis-sassofoni alti u baritni. Il-korni, bħas-soltu, flimkien mal-althorns sekondi, huma fdati bin-noti twal. Il-qniepen ukoll jagħtu sehemhom billi jimxu mal-melodija bid-daqq tal-minimi, fejn lehinhom jithallat mal-kant smewwi tat-tfal. U l-uniku istrumenti li jibqgħu siekta hawnhekk huma il-kurunetti sekondi, l-althorns primi, it-trumbuni, u l-perkussjoni (Eż. 4):

Ez. 4

F'taqsimia C insibu kważi l-istess xena, għallanqas f'b. 65-72, li jikkostitwixxu t-tieni parti tas-sentenza. Izda minflok il-kor tat-tfal, jerga' jidhol il-Baxx solo, akkumpanjat mill-althorns primi fl-unisonu u mill-baxxi ottava taħtu. U filwaqt li l-klarineti sekondi u terzi jkomplu għaddejjin bl-istess kromi arpeġġjati tagħhom, il-primi, flimkien mal-flawt u l-kwartin, joħolqu kontromelodija movimentata. U bħallikieku dan mhux bizżejjed, il-kurunetti primi u sekondi wkoll jagħtu sehemhom bid-daqq fanfarrest tagħhom, u bit-trumbuni jwieġbu lura. Sadattant, is-sassofonu alto, l-ewfonju, u l-perkussjoni jibqgħu siekta (Eż. 5):

Ez. 5

Klarineti I
Kurunetti
Baxx
Trumbuni/Baxx

Taqsim C tkompli b'passaġġ strumentali tassew interessanti, fejn fl-ewwel sentenza (b. 072⁴-80³) għandna solo fuq il-kurunetta, akkumpanjat bl-istess melodija mill-qniepen. Izda għal dawn tal-aħħar, dal-passaġġ mhu xejn hafif, u wiehed irid jistudjah sewwa qabel ma jdoqqu. Is-solo hu akkumpanjat minn ftit strumenti, kemm kemm iżommu l-armonija għaddejja. Fit-tieni sentenza mbaġħad (b. 080⁴-88³), terġa' l-istess melodija mdaqqa *tutti*, u magħha jizdied ukoll ir-ritmu tal-katuba u t-tanbur, flimkien ma' tliet korni u tliet trumbuni.

F'taqsim D jerga' jirritorna l-Baxx bir-reċitattiv (b. 089-90 u b. 93-4), imbejjen b'xi akkordji fuq ir-ram baxx (b. 091-2 u 095-6), bl-ewfonji diviżi f'erbgħa. Il-passaġġ l-ieħor fejn jidhol il-kor tat-tfal (b. 097-105) hu l-istess wiehed bħal f'b. 056-63. L-aħħar tliet battuti ta' dit-taqsim jiffurmaw koda qasira (Ez. 6):

Ez. 6

Baxx
Ewfonji diviżi
Trumbuni/Baxxi



Pittura ta' Mro Antonio Miruzzi, l-awtur tal-innu solenni lis-Salvatur (Każin tal-Banda Nicolò Isouard tal-Mosta)

L-ittra H (*Andante*) (b. 170-181): Dal-passaġġ episodiku qed fit-tonalità ta' Fa Maġġuri, u għandu temp ta' tliet semiminimi kull battuta. L-istess passaġġ hu mmarkat ukoll li jrid jindaqq bil-mod (*piano*) minn dawk involuti. It-12-il battuta jinqasmu f'zewġ frażijiet inegwali ta' tmien (Tenur) u erba' (Baxx) battuti rispettivament. Bejniethom johlqu dik li ahna nsejħulha bhala sentenza estiża, fejn il-kant tal-Baxx xorta waħda jifforma parti integrali minnha.

Is-solo tat-Tenur (b. 170-7) jibda *in aria*¹, imsieheb mill-klarineti primi, ottava fuqu, filwaqt li l-bqija tal-klarineti – hawnhekk diviżi f'sekondi u terzi – flimkien ma' tliet korni in *Mib*, ewfonji u baxxi, jakkumpanjawhom b'ritmu stinat, imma fl-istess waqt hafif u sempliċi. Dit-tip ta' hjata mużikali tohloq bħal xibka omofinika, fejn il-melodija ewlenija tkun akkumpanjata biss minn akkordji li jlewnuha. Mill-hames battuta 'l quddiem ukoll, jidhol il-kwartin, fir-reġistru l-baxx, biex ma jagħtix wisq fl-għajn. Fl-aħħar zewġ battuti wkoll, jizdiedu l-kurunetti primi, f'mument fejn l-ewwel parti tas-sentenza tiġi f'tmiemha (Ez. 7):

¹ Mhux fuq l-ewwel taħbita tal-battuti, dik li ahna nsibuha bhala l-parti forti, jew qawwija.

Fl-eżempju t'hawn fuq, immarkajt kif inhi mibnija ritmikament dil-ewwel parti tas-sentenza, li fiha nnifisha tinqasam f'żewġ frażijiet daqsinsew (b. $170^3-174^2 + 174^3-178^2$), fejn 'a' hi magħmula minn żewġ ċelloli 'x' u 'y', b'din tal-aħħar ftit differenti minn ta' qabilha. Did-differenza qiegħda biss fl-ewwel parti taċ-ċellola, għax it-tnejn jispiċċaw b'par semiminimi. Izda, filwaqt li 'x', fil-bidu tagħha tikkontjeni kroma bil-punt + semikroma, 'y' thaddan terzina tal-kromi. L-istess 'a' nerġgħu nsibuha f'żewġ pari battuti oħra tas-sentenza, kif indikajt fl-eżempju. Wiehed jinnota wkoll, li ċellola 'x' tintuża wehida fl-ewwel nofs tat-tieni frażi, u li permezz tar-repetizzjoni, f'forma ta' sekwenza, jintlaħaq qofol; xi haġa li hi tant meħtieġa fl-istrutturar tas-sentenza.

F'dik li melodija, din tibda billi ddu fuqha nnifisha permezz ta' ċelloli 'x' u 'y', u mbagħad tibda tiffettaħ, sa ma tmiss is-Sol ta' fuq, f'b. 177, biex imbagħad tinzel bilgri għan-nota li tkun bdiet biha (Do) fl-aħħar tas-sentenza. Inkwantu t'armonija, hawnhekk mhux se noqgħod nidhol f'wisq dettall, iżda ngħid biss li grazzi għaliha, il-melodija tissebbaħ bl-użu tan-nona (ir-Re f'b. 173), u ż-żewġ modulazzjonijiet żgħar kemm kemm tmiss magħhom fin-nofs tagħha (La Minore f'b. 174^3-175^2 u Do Maġġuri f'b. 175^3-176^2), dawk li aħna nsibuhom bhala tonalitajiet (jew kjavi) girien.

Niġu issa għat-tieni nofs, jew kumpliment tas-sentenza (b. 178-181), fejn jidhol iwieġeb il-Baxx, b'sentenza in-nofs tal-oħra, u maqsuma f'żewġ frażijiet, li għall-kuntrajru tal-ewwel waħda, it-tnejn jibdedu fuq il-parti forti (qawwija) tal-battuta. Kif ġa għidna, dil-parti tiffirma parti integrali mal-oħra tat-Tenur, u wiehed għandu jehodha bhala sentenza sħiħa bi 12-il battuta (Eż. 8):

Hawnhekk ukoll, ritmikament għandna sitwazzjoni fejn il-melodija tagħmel użu mill-istess ċellola, li wara kollox tixbah ħafna lix-'x' tal-eżempju ta' qablu, bid-differenza biss, li l-kroma bil-punt, u s-semikroma magħha, imxew għal fuq il-parti forti (jew qawwija), filwaqt li l-par semiminimi għal fuq il-bqija tal-parti debboli (jew dgħajfa). Wiehed jinnota wkoll, li l-istess ċellola 'x' tista' teqleb in-noti tagħha (erbġha b'kollox) ta' taht fuq, bil-waħda talterna mal-oħra (x1).

F'dik li hi strumentazzjoni mbagħad, il-Baxx ikanta fl-unisonu mal-althorns u l-ewfonji, u l-Baxxi ottava tahtu, u bil-korni u t-trumbuni jżommu nota twila bhala pedala. Il-kurunetti primi u sekond u jagħmlu l-istess, imma jqassmuha f'terzini tal-kromi. Magħhom jingħaqdu wkoll il-klarineti sekondi u terzi. Huma biss il-klarineti primi u l-kwartin li joħolqu bħal speċi ta' kontromelodija żgħira, f'reġistru mhux daqstant għoli. Tajjeb ngħidu hawn ukoll, li l-perkussjoni ma tidhol f'xejn f'dan kollu peress, kif digà għidna, dal-passaġġ hu mmarkat li jrid jindaqq bil-mod (*piano*).

Dal-artiklu qed jitwassal lill-qarrejja Lijani fl-okkażjoni tal-festa titulari tat-Trasfigurazzjoni ta' Sidna Ġesù Kristu Salvatur fuq it-Tabor, solennement iċċelebrata f'Hal Lija.